

کھول آنکھ، زمیں دیکھ، فلک دیکھ، فضا دیکھ

قرآن اور سائنس

(وہ نکتہ جس میں ملتِ اسلامیہ کی زندگی اور ارتقاء کا راز پوشیدہ ہے، اور جس کے خلاف عالمگیر سازش ہو رہی ہے)

تقریبِ جشنِ نزولِ قرآن کے موقع پر پرویز صاحب کا خطاب

عزیزانِ گرامی قدر، سلام و رحمت!

یوں تو ہمارا ہر درس، قرآنِ مجید ہی کا درس ہوتا ہے، لیکن آج کے درس کا تعلق جس عظیم القدر تقریب کے ساتھ ہے، اس سے اس کی اہمیت اور بھی نمایاں ہو جاتی ہے۔ دنیا کی ہر قوم اور اہل مذاہب سال میں کچھ دن بطور تیوہار مناتے ہیں لیکن وہ تیوہار بہر حال انسانوں کے اپنے متعین کردہ ہوتے ہیں۔ یہ خصوصیت۔۔۔ اسلام کو حاصل ہے کہ اس کے تیوہار کا نہ صرف تعین، خود خدا نے کیا ہے بلکہ اس کے منانے کا خاص طور پر حکم بھی دیا ہے۔ اس سے اس تیوہار کی اہمیت اور عظمت واضح ہے۔ آج کا درس اسی تیوہار کے ساتھ مختص ہے۔ سورہ یونس میں ہے: يَا أَيُّهَا النَّاسُ قَدْ جَاءَكُمْ مَوْعِظَةٌ مِّن رَّبِّكُمْ وَشِفَاءٌ لِّمَا فِي الصُّدُورِ ۚ (10:57) ”اے انسان! تمہاری طرف تمہارے نشوونما دینے والے کی جانب سے ایک ضابطہ قوانین نازل ہوا ہے جو تمہارے نفسیاتی امراض کے لئے نسخہ شفا ہے۔“ وَهُدًى وَرَحْمَةً لِّلْمُؤْمِنِينَ ﴿۵۷﴾ اور ان لوگوں کے لیے جو اس کی صداقتوں پر یقین رکھیں، سامانِ نشوونما اور منزلِ انسانیت تک پہنچنے کی راہنمائی ہے۔“ اس قدر گراں بہا عطیہ کے بعد فرمایا: قُلْ بِفَضْلِ اللَّهِ وَبِرَحْمَتِهِ۔۔۔ ”اے رسول! ان سے کہہ دو کہ یہ محض خدا کے فضل و رحمت سے ہے کہ تمہیں ایسا عظیم

المنظير ضابطہ حیات مل گیا ہے۔ ایسا بے نظیر ضابطہ حیات کہ اگر ساری دنیا کے انسان مل کر بھی کوشش کرتے تو اس کے ایک جزو جیسا ضابطہ بھی مرتب نہ کر سکتے۔ لہذا، فَبِذَلِكَ فَلْيَفْرَحُوا ۖ -- ”تمہیں چاہئے کہ ایسی متاع گراں بہا کے اس طرح بے مزد و معاوضہ مل جانے پر جشن مسرت مناؤ“۔ وہ متاع گراں بہا کہ۔۔۔ هُوَ خَيْرٌ مِّمَّا يَجْمَعُونَ ﴿٥٨﴾ (10:58) ”انسان جو کچھ اور جتنا کچھ بھی جمع کرے یہ اس سے کہیں زیادہ قیمتی ہے۔“ ساری متاع کائنات سے زیادہ گراں بہا۔ تمام سامان زیست سے زیادہ بیش قیمت۔

یہ ہے وہ تقریب جاں نواز جسے بطور جشن مسرت منانے کا حکم خدا نے دیا ہے۔ یعنی جشن نزول قرآن۔ نزول قرآن کریم کا آغاز چونکہ رمضان کے مہینے میں ہوا تھا (2:185) اس لئے رمضان کا پورا مہینہ گویا اس جشن کی تیاریوں کا تھا اور عید الفطر اس کی تکمیل کا دن۔ ہم لوگ چونکہ قرآن کی ہر حقیقت کو فراموش کر چکے ہیں اس لئے ہم میں سے شاید ہی کسی کو علم ہو کہ یہ عید کیا ہے اور ہم اسے کیوں مناتے ہیں۔ اب یہ محض ایک رسم ہے جسے روایتاً ادا کر لیا جاتا ہے۔ مذہب پرست طبقہ کے نزدیک ثواب حاصل کرنے کے لیے، اور عوام کے نزدیک سیویاں کھانے کے لیے۔۔۔ اور اب تو وہ بھی ان بیچاروں کی دسترس سے باہر ہو چکی ہیں۔ ان کے لئے سیویاں اور ان کے معصوم بچوں کے لیے کھلونے! اقبالؒ نے تو ساٹھ ستر برس پہلے یہ آہ کھینچی تھی کہ۔

اے بادِ صبا! مکلی والے سے جا کہو پیغام مرا!

قبضے سے اُمت بیچاری کے، دیں بھی گیا دنیا بھی گئی

اس میں تمہارا ذکر ہے:

اور عید کا چاند دیکھ کر کہا تھا کہ۔۔۔ ہلالِ عید ہماری ہنسی اڑاتا ہے۔۔۔ وہ آج زندہ ہوتا تو ہماری حالت دیکھ کر معلوم کس طرح خود بھی تڑپتا اور ہمیں بھی تڑپاتا۔۔۔ یہ اس قوم کی حالت ہے جسے قرآن جیسا ضابطہ زندگی عطا کرنے کے بعد کہا تھا کہ: لَقَدْ اَنْزَلْنَا اِلَيْكُمْ كِتَابًا فِيْهِ ذِكْرُكُمْ ۚ اَفَلَا تَعْقِلُوْنَ ﴿٢١﴾ (21:10) ”یہ حقیقت ہے کہ ہم نے تمہاری طرف ایسی کتاب بھیجی ہے جس میں خود تمہارا ذکر ہے۔ کیا تم اس بلند حقیقت پر غور نہیں کرتے؟“ عربی زبان

میں لفظ ذکر کے ایک معنی تو وہی ہیں جو ہمارے ہاں مروج ہیں۔ اس اعتبار سے اس آیہ جلیلہ کا مطلب یہ ہوگا کہ قرآن خود انسان کا ترجمان ہے۔ علامہ اقبالؒ نے خدا کو مخاطب کرتے ہوئے اس حقیقت کو اس حسین انداز سے بیان کیا تھا کہ۔

محمدؐ بھی ترا، جبریلؑ بھی، قرآن بھی تیرا!

مگر یہ حرفِ شیریں، ترجمان تیرا ہے یا میرا؟

لیکن اس لفظ (ذکر) کے ایک اور معانی بھی ہیں۔ یعنی شرف و عظمت، عزت و توقیر، ان معانی کی رو سے اس آیت کا مفہوم یہ ہوگا کہ اس کتاب میں خود تمہارے شرف و اجتناء کا راز پوشیدہ ہے۔ یہ اس لئے بھیجی گئی ہے کہ تمہیں عزت و توقیر کا مقام بلند عطا کر دے۔ اسی لئے دوسرے مقام پر کہا کہ بَلْ آتَيْنَاهُم بِذِكْرِهِمْ فَهُمْ عَنْ ذِكْرِهِمْ مُعْرِضُونَ ﴿٧١﴾ (23:71) ہم انہیں شرف و مجد کا مقام عطا کرنا چاہتے ہیں اور ان کی حماقت دیکھو کہ یہ خود اپنی ہی عزت و احترام سے اعراض برتتے ہیں۔ اس سے روگردانی کرتے ہیں۔ یہ اس لئے کہ اِنَّهٗ كَانَ ظَلُوْمًا جَهُوْلًا ﴿٧٢﴾ (33:72) ”حقیقت یہ ہے کہ انسان بڑا ہی ظالم اور جاہل واقع ہوا ہے۔“ یہ جہالت کی بنا پر خود اپنے آپ پر ظلم کرتا ہے۔ ہم، قرآن کی حامل قوم، اسی مقام پر ہیں۔ ساری دنیا میں ذلیل و خوار۔

مادی اور روحانی دُنیا:

قرآن کریم نے اپنی منفرد خصوصیات کی بنا پر تمام نوع انسان کو یہ چیلنج دیا ہے کہ وہ اس کی مثل ضابطہ حیات مرتب کر کے دکھائیں۔ یہ خصوصیات بکثرت ہیں اور کسی ایک نشست میں ان کا احاطہ ممکن نہیں۔ میں آج کی تقریب میں اس کی صرف ایک خصوصیت پر اکتفا کروں گا جسے عصرِ حاضر میں بڑی اہمیت حاصل ہے۔ دنیا کے کسی مذہب کو لیجئے اس نے انسانی زندگی، بلکہ جملہ تخلیقِ خداوندی کو دو حصوں میں تقسیم کر رکھا ہے۔ یعنی مادی (Material) اور روحانی (Spiritual)۔ یہ دونوں ایک دوسرے سے مختلف ہی نہیں بلکہ متضاد اور معاند ہیں۔ ایسے معاند کہ، نہ صرف یہ کہ یہ یک جا اکٹھے نہیں ہو سکتے اہل مذہب، مادیت کو انتہائی قابلِ نفرت

قرار دیتے ہیں اور مذہب کا سخت دشمن۔ دوسری طرف اہلِ مادیت (جنہیں آج کل کی اصطلاح میں سائنٹسٹ کہہ لیجئے) مذہب کو جہالت اور توہم پرستی سے تعبیر کرتے ہیں۔ ان دونوں میں جنگ، قدیم سے چلی آرہی ہے۔ عصرِ حاضر کی سیکولر ازم، مذہب کے خلاف اسی نفرت کا نتیجہ ہے۔ وہ مذہب کا نام تک لینا پسند نہیں کرتے۔

کائناتی شواہد:

لیکن قرآن کریم کی منفرد خصوصیت کو دیکھئے کہ وہ (یوں کہئے کہ) مذہب کے سٹیج پر کھڑا ہو کر، مادی کائنات کے نظام کو اپنی صداقت کی تائید میں بطورِ شہادت پیش کرتا ہے۔ قرآنی تعلیم کا بنیادی نکتہ قانون کی عمل داری (Rule of Law) ہے۔ اس کا منہمّی اور مقصود تو انسانی دنیا میں قانونِ خداوندی کی حاکمیت ہے لیکن چونکہ قانون کی حاکمیت، خارجی کائنات کے محسوس پیکروں میں نہایت آسانی سے سامنے آجاتی ہے، اس لئے وہ انہیں قرآنی دعاوی کی تائید میں بطورِ شواہد پیش کرتا ہے۔ (مثلاً) سورہ واقعہ میں ہے: فَلَا أُقْسِمُ بِمَوْقِعِ النُّجُومِ ۝۔۔۔ (56:75) ”نہیں! بات یہ نہیں کہ میں اپنے دعاوی کے ثبوت میں نظری دلائل یا بسیط حقائق (Abstract Realities) پیش کر کے آگے بڑھ جاؤں گا۔ میں ایسا نہیں کروں گا کیونکہ نظری یا تجریدی دلائل عام فہم نہیں ہوتے۔ میں کائنات کے مرئی اور محسوس نظام کی مثالوں سے واضح کروں گا کہ یہ تمام نظام کس طرح قوانین کے تابع مصرفِ گردش ہے۔ اس سلسلہ میں سب سے پہلے ستاروں کی گذرگاہوں کو بطورِ شہادت پیش کرتا ہوں وَإِنَّهُ لَقَسَمٌ لِّوَلَّاعِلْمُونَ عَظِيمٌ ۝ (56:76) ”اور اگر تم علم و بصیرت کی بارگاہ سے دریافت کرو تو تمہیں معلوم ہو جائے کہ یہ شہادت کس قدر محکم اور پائیدار ہے۔“

ہم شہروں کے رہنے والے ستاروں کی گذرگاہوں کی اہمیت کو نہیں سمجھ سکتے۔ اس کے متعلق پوچھئے صحرا نور بدوؤں سے جن کی ساری زندگی سفر میں گزرتی تھی اور سفر بھی بیشتر رات کی تاریکی میں، اُس صحرا میں جہاں نہ کوئی نشانِ راہ ہوتا تھا، نہ دلیلِ منزل۔ ان حالات میں ان کے سفر کی راہنمائی صرف ستاروں کی گذرگاہوں سے ہوتی تھی۔ وہ ان سے راستہ کا تعین کرتے تھے اور انہیں اس کا عملی یقین ہوتا تھا کہ وہ نہ راستہ بتانے میں کبھی غلطی کریں گے، نہ منزل کی

طرف لے جانے میں فریب دیں گے۔ آج بھی ان گزرگاہوں کی اہمیت جہاز رانوں اور علم الافلاک کے محققین سے دریافت کی جاسکتی ہے۔ ان گزرگاہوں کو بطور شہادت پیش کرنے کے بعد فرمایا کہ: **إِنَّهُ لَقُرْآنٌ كَرِيمٌ** ﴿٥٦﴾ (56:77) جس طرح یہ ستارے تمہیں منزل مقصود تک پہنچانے میں چراغِ راہ بنتے ہیں، اور اس میں کبھی دھوکا نہیں دیتے۔ اسی طرح یہ قرآن بھی انسانی زندگی کے سفر میں تمہاری راہنمائی کرے گا اور اس میں یہ غلطی کرے گا نہ دھوکا دے گا۔

سورہ تکویر میں اس اجمال کو قدرے تفصیل سے بیان کیا گیا ہے جہاں کہا کہ: **فَلَا أُقْسِمُ بِالْخُنُوسِ** ﴿٥٧﴾ **الْجَوَارِ الْكُنُوسِ** ﴿٥٨﴾ (81:15-16) ”یہی نہیں۔ بلکہ میں شہادت میں پیش کرتا ہوں ان سیاروں کو جو پچھلے پاؤں لوٹ جاتے ہیں، اور انہیں بھی جو برق رفتار غزالہ کی طرح تیزی سے آگے بڑھ کر نگاہوں سے اوجھل ہو جاتے ہیں۔“ **وَاللَّيْلِ إِذَا عَسْعَسَ** ﴿٥٩﴾ **وَالصُّبْحِ إِذَا تَنَفَّسَ** ﴿٦٠﴾ (81:17-18) ”اور شہادت میں پیش کرتا ہوں لیلائے شب کو جب وہ دبے پاؤں آتی ہے اور اسی طرح خاموشی سے لوٹ جاتی ہے اور اس کے ساتھ ہی عذرائے سحر کو جب وہ اپنی مسیحا نفسی سے ساری دنیا کو حیاتِ نو کا پیغام دینے، مشرق کے جھروکے سے نمودار ہوتی ہے۔ میں شہادت میں پیش کرتا ہوں ان تمام کائناتی شواہد کو اس حقیقت کی تصدیق کے لئے کہ: **إِنَّهُ لَقَوْلُ رَسُولٍ كَرِيمٍ** ﴿٦١﴾ (81:19) ”جس شخص کی زبان سے تم اس، قرآن کو سن رہے ہو، وہ یہ کچھ اپنی طرف سے نہیں کہہ رہا۔ وہ تو ہمارا قاصد ہے، اور ہمارا پیغام تم تک پہنچا رہا ہے۔ وہ قاصد نہایت واجب التکریم ہے، اور یہ پیغام بھی واجب التکریم (56:77) اور جس خدا نے اسے بھیجا ہے وہ بھی واجب التکریم (23:116)“

سورہ الطارق میں ہے: **وَالسَّمَاءِ ذَاتِ الرَّجْعِ** ﴿١١﴾ (86:11) ”یہ فضائی کرے جو اس قدر عظیم الجثہ ہونے کے باوجود اس حسن و خوبی سے اپنے اپنے مدار میں مصروف گردش ہیں“ (36:40) اور اپنی گردش سے زندگی کے نئے نئے پہلو سامنے لاتے ہیں، وہ بھی اس حقیقت پر شاہد ہیں اور یہ زمین بھی جو بیج کو پھاڑ کر اس میں سے ایک کونپل کی شکل میں ایک نئی زندگی کی نمود کرتی ہے **(وَالْأَرْضِ ذَاتِ الصَّدْعِ)** ﴿١٢﴾ (86:12) یہ سب اس حقیقت کے شاہد ہیں کہ — **إِنَّهُ لَقَوْلُ فَصْلٍ** ﴿١٣﴾ (86:13) ”یہ قرآن ایک فیصلہ کن حقیقت ہے۔ اس

میں جو کچھ کہا گیا ہے وہ غلط اور صحیح، حق اور باطل کو، نکھار کر الگ الگ کر دیتا ہے۔ ”وَمَا هُوَ بِالْهَٰزِلِ ۚ“ (86:14) ”یہ یونہی مذاق نہیں۔ تم کہتے ہو کہ یہ شاعری ہے جسے زمانے کی گردشیں خود بخود مٹا دیں گی۔“ اَمَّا يَقُولُونَ شَاعِرٌ نَّتَرَبَّصُ بِهِ رَيْبَ الْمُنُونِ ۖ (52:30) ”یہ بھی تمہارا واہمہ ہے۔“ فَلَا أُقْسِمُ بِمَا تُبْصِرُونَ ۖ وَ مَا لَا تُبْصِرُونَ ۖ (38-39:69) ”جو کچھ تمہیں دکھائی دیتا ہے۔ یعنی یہ عالم محسوس۔ اور جو کچھ تمہاری نگاہوں سے پوشیدہ ہے“ وہ سب اس حقیقت پر شاہد ہیں کہ اِنَّهٗ لَقَوْلُ رَسُوْلٍ كَرِيْمٍ ۝ وَ مَا هُوَ بِقَوْلِ شَاعِرٍ ؕ (40-41:69) ”یہ قرآن ایک واجب التکریم قاصد کی وساطت سے پہنچنے والا ابدی حقائق کا مجموعہ ہے۔ یہ شاعرانہ تخیلات کا نگاہ فریب مرقع نہیں جو مروڑ زمانہ سے حرفِ غلط کی طرح مٹ جایا کرتے ہیں۔“

قرآن کریم میں بکثرت مقامات ہیں جہاں نظام کائنات اور اس کے عناصر کو قرآنی حقائق اور دعاوی کی تائید میں بطور شہادت پیش کیا گیا ہے۔ نظام کائنات کی کیفیت یہ ہے کہ اس کے تمام رموز و اسرار بیک وقت سامنے نہیں آجاتے۔ جوں جوں علم انسانی ترقی کریگا اور محققین کی کاوشیں ان پر پڑے ہوئے پردوں کو اٹھاتی جائیں گی۔ یعنی انہیں (Discover) بے نقاب کرتی جائیں گی، یہ ابھر کر سامنے آتے جائیں گے۔ اس بنا پر قرآن نے کہا ہے کہ:

سَنُرِيْهِمْ اٰیٰتِنَا فِی الْاَفَاقِ وَ فِیْ اَنْفُسِهِمْ حَتّٰی يَتَّبِعُوْنَ لَهٗمْ اَنۡهٗ الْحَقُّ ؕ اَوَلَمْ يَكْفِ بِرَبِّكَ اَنۡهٗ عَلٰی كُلِّ شَیْءٍ شَهِیْدٌ ۝ (41:53)

ہم عالمِ انفس و آفاق۔ یعنی انسان کی خود اپنی زندگی اور خارجی کائنات میں اپنی نشانیاں دکھاتے جائیں گے اور ہر حقیقت جو اس طرح بے نقاب ہوگی اس امر کی شہادت پیش کرے گی کہ قرآن کا ہر دعویٰ حقیقت پر مبنی ہے۔ یہ اس لئے کہ یہ قرآن اس خدا کی طرف سے نازل ہوا ہے کہ تمام مستور حقائق اس کی نگاہوں کے سامنے ہیں۔ وہ تمہاری نظروں سے پوشیدہ ہوتے ہیں، اس سے نہیں۔

اس آیتِ جلیلہ میں قرآن کریم نے عظیم حقائق کو پیش کیا ہے۔ اس نے اربابِ علم و دانش کو

تاکید کی ہے کہ وہ رموزِ فطرت دریافت کرنے میں مسلسل کوشش کرتے رہیں اور دوسرے اس نے یہ کہا ہے کہ قرآنِ کریم کے احکام وادامتو ہر دور میں واضح طور پر سامنے رہیں گے، لیکن اس کے حقائق و معارف تمام کے تمام کسی ایک دور میں منکشف نہیں ہو جائیں گے۔ علمِ انسانی کی سطح جوں جوں بلند ہوگی رفتہ رفتہ بے نقاب ہوتے جائیں گے۔ اس لئے یہ ہر زمانے کے اربابِ علم کے لئے موضوعِ تحقیق و ہدف کاوش رہے گا۔ اس کا حرفِ آخر، آخری دور کے انسان کے لئے چھوڑا گیا ہے۔ لہذا کسی دور کے انسانوں کا یہ دعویٰ صحیح نہیں ہوگا کہ قرآنی حقائق کے متعلق جو کچھ سمجھا جاتا تھا، سمجھا جا چکا ہے۔ اب اس میں فکر و تدبر کے لئے کچھ باقی نہیں رہا۔

مومنین کا شیوہ:

نظامِ کائنات کی یہی اہمیت ہے جس کے پیشِ نظر اس نے علمی تحقیقات پر اس قدر زور دیا ہے۔ (مثلاً) سورۃ آل عمران میں ہے:

وَلِلّٰهِ مُلْكُ السَّمٰوٰتِ وَالْاَرْضِ ط وَاللّٰهُ عَلٰی كُلِّ شَيْءٍ قَدِيْرٌ ﴿۱۸۹﴾ اِنَّ فِیْ خَلْقِ السَّمٰوٰتِ وَالْاَرْضِ وَاٰخِثَالِ الْیَلِ وَالنَّهَارِ لَاٰیٰتٍ لِّاُولِی الْاَلْبَابِ ﴿۱۹۰﴾ (3:189-190)

حقیقت یہ ہے کہ جو لوگ عقل و بصیرت سے کام لیتے ہیں ان کے لئے تخلیقِ کائنات اور گردشِ لیل و نہار میں قوانینِ خداوندی کی حقیقت اور ہمہ گیری کی بڑی بڑی نشانیاں ہیں ان صاحبانِ عقل و بصیرت اور اربابِ فکر و نظر کے لئے جو زندگی کے ہر گوشے میں، کھڑے بیٹھے لیئے، قوانینِ خداوندی کو اپنی نگاہوں کے سامنے رکھتے ہیں اور کائنات کی تخلیقِ ترکیب پر غور و فکر کرتے رہتے ہیں اور اپنی تحقیقات اور انکشافات کے بعد علیٰ وجہِ البصیرت پکاراٹھتے ہیں کہ اے ہمارے نشوونما دینے والے! تو نے اس کارِ گہ کائنات کو نہ تو عبث و بے کار پیدا کیا ہے اور نہ ہی تخریبی نتائج پیدا کرنے کے لیے۔ تیری ذات اس سے بہت بلند ہے کہ تو اتنے عظیم نظام کو بلا مقصد پیدا کر دے۔ یہ ہماری کم علمی اور کوتاہ نگاہی ہے کہ ہم تحقیق

سے کام نہیں لیتے اور اس طرح اشیائے کائنات کے نفع بخش پہلوؤں سے بے خبر رہ کر عذاب کی زندگی بسر کرتے ہیں۔ تو ہمیں توفیق عطا فرما کہ ہم علمی تحقیقات اور عملی تجربات کے بعد عناصر کائنات سے صحیح صحیح فائدہ اٹھائیں اور اس طرح تباہ کن عذاب کی زندگی سے محفوظ رہیں۔

علماء کون ہیں؟

ہمارے ہاں جن حضرات کو ”علماء کرام“ کہا جاتا ہے، قوانین فطرت کے متعلق ان کے مبلغ علم کے متعلق کچھ کہنے کی ضرورت نہیں۔ لیکن دیکھئے کہ قرآن مجید، علماء کن لوگوں کو قرار دیتا ہے۔ سورہ فاطر میں ہے: اَلَمْ تَرَ اَنَّ اللّٰهَ اَنْزَلَ مِنَ السَّمَاءِ مَاءً ۚ فَاَخْرَجْنَا بِهِ ثَمَرَاتٍ مُّخْتَلِفًا۟ اَلْوَانُهَا ۗ ۔۔۔ (35:27) تم نے کبھی اس پر غور کیا ہے کہ بادلوں سے ایک جیسا پانی برستا ہے لیکن اس سے مختلف انواع و اقسام کے پھل پیدا ہوتے ہیں۔ یہ نہیں ہوتا کہ سب پھل اور فصلیں ایک جیسی ہوں۔۔۔ ”وَمِنَ الْجِبَالِ جُدَدٌ بَيَضٌ وَحُمْرٌ مُّخْتَلِفٌ اَلْوَانُهَا وَغَرَابِيبُ سُودٌ“ (35:27) ”اور پہاڑوں کو دیکھو کہ ان کا مادہ تخلیق ایک ہی تھا لیکن ان میں مختلف رنگوں کے خطے ہیں۔۔۔ کوئی سفید، کوئی سرخ، کوئی کالا بھنگ۔“ (اور ہر خطہ اپنے اندر ارتقائی منازل کی داستانیں مرقوم و محفوظ رکھے ہوئے ہے)۔ ”وَمِنَ النَّاِيسِ وَالْدَّوَابِّ وَالْاَنْعَامِ مُخْتَلِفٌ اَلْوَانُهُ كَذٰلِكَ ۔۔۔ (35:28) ”اسی طرح انسان اور دیگر حیوان اور مویشی بھی مختلف النوع ہیں۔“

آپ غور کیجئے کہ علوم سائنس کے مختلف شعبے ان آیات کے اندر آگئے ہیں۔ اس کے بعد کہا کہ صحیفہ فطرت کے یہ اوراق جو قوانین خداوندی کی زندہ شہادت ہیں، سب کے سامنے کھلے رہتے ہیں، لیکن ان۔۔۔ قوانین کی عظمت کے سامنے وہی جھکتے ہیں جو ان پر علم و بصیرت کی رُو سے غور کرتے ہیں۔ اِنَّمَا يَخْشَى اللّٰهَ مِنْ عِبَادِهِ الْعُلَمَاءُ ۗ اِنَّ اللّٰهَ عَزِيزٌ غَفُوْرٌ ﴿۸﴾ (35:28) ”یہی لوگ ہیں جو علماء کہلانے کے مستحق ہیں اور یہی جان سکتے ہیں کہ خدا کا قانون کس قدر غلبہ کا مالک ہے اور جو لوگ ان کے مطابق زندگی بسر کرتے ہیں، وہ انہیں کس قدر سامان حفاظت عطا کر دیتا ہے۔“ (نیز 24-30:22)۔ آپ غور کیجئے کہ جن لوگوں کو قرآن

کریم نے علماء کہا ہے، کیا وہ وہی نہیں جنہیں دورِ حاضرہ کی اصطلاح میں سائنٹسٹ کہا جاتا ہے؟
تسخیرِ کائنات:

قرآن کریم نے، نظامِ کائنات، پر غور و فکر کی محض نظری طور پر تاکید ہی نہیں کی۔ اس نے کہا ہے کہ:

وَسَخَّرَ لَكُم مَّا فِي السَّمُوتِ وَمَا فِي الْأَرْضِ جَمِيعًا مِّنْهُ إِنَّ فِي ذَٰلِكَ لَآيَاتٍ لِّقَوْمٍ يَّتَفَكَّرُونَ ﴿١٣﴾ (45:13)

اللہ تعالیٰ نے اپنے قوانین کی رُو سے، کائنات کی پستیوں اور بلندیوں
(یعنی جملہ کائنات) کو تمہارے لیے تابعِ تسخیر کر دیا ہے۔ لیکن اس
حقیقت کو وہی لوگ سمجھ سکیں گے جو غور و فکر سے کام لیں گے۔

اس نے کہا یہ ہے کہ قوانینِ فطرت کا علم حاصل کرنا اس لئے ضروری ہے کہ تم اس سے
فطرت کی قوتوں کو مسخر کر سکو گے۔ اس سے آپ نے دیکھ لیا کہ قرآن نے جو شروع ہی میں کہا تھا
کہ اس میں خود تمہارے لئے شرف و مجد کا راز پوشیدہ ہے، تو وہ دعویٰ کس قدر صداقت پر مبنی
ہے۔ جو قوتوں میں فطرت کی قوتوں کو مسخر کر لیتی ہیں، انہیں کس قدر قوت اور ثروت حاصل ہو جاتی
ہے، اس کے متعلق کچھ کہنے کی ضرورت نہیں۔ لیکن اُمّتِ مسلمہ کے لئے یہ چیزیں، شرف و مجد کا
صرف ایک پہلو ہیں۔ اس کی تکمیل اس وقت ہوتی ہے جب فطرت کی قوتوں کو مسخر کر کے انہیں
قرآن کی ابدی اقدار کے مطابق صرف میں لایا جائے۔ (اس کے متعلق تفصیل سے بعد میں
گفتگو کی جائے گی)

علامہ اقبالؒ نے قصہٴ آدم کو اپنے تمثیلی انداز میں بڑے خوبصورت اسلوب سے پیش کیا ہے،
آدم فرشتوں کے جلو میں زمین کی طرف آتا ہے تو روحِ ارضی یہ کہہ کر اس کا استقبال کرتی ہے کہ:

کھول آنکھ، زمیں دیکھ، فلک دیکھ، فضا دیکھ!
ہیں تیرے تصرف میں یہ بادل یہ گھٹائیں
یہ گنبدِ افلاک یہ خاموش فضا میں!
یہ کوہ، یہ صحرا، یہ سمندر، یہ ہوائیں

تھیں پیشِ نظر کل تو فرشتوں کی ادائیں
 آئینہٴ ایام میں آج اپنی ادا دیکھ!
 خورشیدِ جہاں تاب کی صُورتِ تیرے شرر میں
 آباد ہے اک تازہ جہاں تیرے ہنر میں!
 جچتے نہیں بخشنے ہوئے فردوسِ نظر میں
 جنت تری پنہاں ہے ترے خونِ جگر میں
 اے پیکرِ گلِ کوششِ پیہم کی جزا دیکھ!
 (بالِ جبریل، ص: 178)

عقل و فکر سے کام نہ لینے والے:

خارجی کائنات سے آگے بڑھ کر، اب خود انسان کی طرف آئیے، قرآنِ کریم نے متعدد مقامات پر بتایا ہے کہ انسان، حیوانات سے اشرف اور ممتاز اس لئے ہے کہ اسے غور و تدبر، عقل و فکر، علم و بصیرت کی صلاحیت دی گئی ہے۔ اس نے کہا ہے کہ انسان کے حیطہٴ علم و بصیرت سے صرف ایک چیز باہر ہے اور وہ ہے وحی کی کنہ و حقیقت۔ یعنی یہ کہ حضراتِ انبیاء کرام علیہم السلام کو وحی کس طرح ملتی تھی اور اس کا سرچشمہ کیا تھا۔ صرف یہ چیز عقلِ انسانی سے ماوراء ہے۔ عقلِ انسانی نہ وحی کی تخلیق کر سکتی ہے، اور نہ یہ جان سکتی ہے کہ نبی کو وحی ملتی کس طرح تھی۔ اس کے بعد، جب حضراتِ انبیاء کرام علیہم السلام کی وساطت سے، وحی انسانوں تک پہنچ جاتی تھی، تو اسے غور و فکر اور علم و بصیرت کی رُو سے سمجھا جاسکتا تھا۔ قرآنِ کریم نے علم و عقل اور فکر و بصیرت کی اہمیت پر اس قدر زور دیا ہے کہ اس کی تفصیل میں جانے کے لیے ایک مستقل تصنیف کی ضرورت ہوگی۔ وہ عقل و فکر سے کام نہ لینے والوں کو جہنمی قرار دیتا ہے۔ سورہٴ اعراف میں ہے: وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ ﴿١٧٩﴾ (7:179) صحرائی اور شہری آبادیوں کی اکثریت ان لوگوں پر مشتمل ہے جن کا اندازِ زیست زبانِ حال سے بتاتا ہے کہ یہ جہنمی مخلوق ہے۔۔۔ لَّهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا وَلَهُمْ أَذَانٌ لَا

يَسْمَعُونَ بِهَا ۚ أُولَٰئِكَ كَانُوا لِنَعَامِ بَلْ هُمْ أَصْلُ ۚ -- (7:179) ”یہ وہ لوگ ہیں جو سینوں میں دل تو رکھتے ہیں لیکن اس سے سمجھنے سوچنے کا کام نہیں لیتے۔ وہ ماتھے پر آنکھیں بھی رکھتے ہیں لیکن ان سے دیکھنے کا کام نہیں لیتے۔ ان کے کان بھی ہوتے ہیں لیکن ان سے سننے کا کام نہیں لیتے۔ یہ لوگ دیکھنے میں تو انسان نظر آتے ہیں لیکن درحقیقت حیوان ہوتے ہیں۔ بلکہ ان سے بھی گئے گزرے۔۔۔“

سورہ انفال میں ہے: إِنَّ شَرَّ الدَّوَابِّ عِنْدَ اللَّهِ الصُّمُّ الْبُكْمُ الَّذِينَ لَا يَعْقِلُونَ ﴿۲۲﴾ (8:22) ”خدا کے نزدیک، بدترین خلاق وہ لوگ ہیں جو بہرے اور گونگے بنے رہتے ہیں یعنی وہ لوگ جو عقل سے کام نہیں لیتے۔ سورہ الملک میں ہے کہ جہنم کا داروغہ جہنم میں داخل ہونے والوں سے پوچھے گا کہ تم نے کیا کیا تھا جس کی وجہ سے تم جہنم میں داخل کئے جا رہے ہو؟ وہ جواب میں کہیں گے کہ وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ ﴿۱۰﴾ (67:10) ”اگر ہم سچی بات دل کے کانوں سے سنتے اور عقل و فکر سے کام لیتے تو اہل جہنم میں سے نہ ہوتے۔“ عقل و فکر سے کام نہ لینا ہے جس کی وجہ سے ہم جہنم میں دھکیلے جا رہے ہیں۔ سورہ حم میں ہے کہ قرآن تو ہے ہی ان لوگوں کے لئے جو علم رکھتے ہیں۔ كَذَّبَ فَصْلَتْ آيَتُهُ قُرْآنًا عَرَبِيًّا لِّقَوْمٍ يَعْلَمُونَ ﴿۳﴾ (41:3) ”قرآن واضح عربی زبان کی کتاب ہے جس کے احکام و حقائق نکھار کر بیان کئے گئے ہیں۔ لیکن یہ اس قوم کے لئے ہے جو علم و عقل سے کام لے۔“ یہ تو آپ پہلے دیکھ چکے ہیں کہ قرآن، علم کے سرشار دیتا ہے اور علماء کن لوگوں کو کہتا ہے۔

قرآن کریم تدبر و تفکر پر بڑا زور دیتا ہے۔ وہ قرآن سے اعراض برتنے والوں کے متعلق کہتا ہے: أَفَلَا يَتَذَكَّرُونَ الْقُرْآنَ أَهَمْ عَلَىٰ قُلُوبٍ أَقْفَالُهَا ﴿۲۴﴾ (47:24) ”یہ لوگ قرآن میں تدبر نہیں کرتے۔ کیا انہوں نے اپنے دلوں پر (خود ساختہ) تالے ڈال رکھے ہیں؟“ (نیز 23:68) سورہ النساء میں ہے: أَفَلَا يَتَذَكَّرُونَ الْقُرْآنَ ۚ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا ﴿۸۲﴾ (4:82) ”کیا یہ لوگ قرآن میں تدبر نہیں کرتے۔ اگر یہ فکر و تدبر سے کام لیتے تو یہ حقیقت واضح ہو جاتی کہ اس میں کوئی اختلافی بات نہیں۔ اور یہ بھی اس کے منجانب اللہ ہونے کی ایک دلیل ہے۔“ سورہ ص میں ہے: كَذَّبَ

أَنزَلْنَاهُ إِلَيْكَ مُبَارَكٌ لِّيَدَّبَّرُوا آيَاتِهِ وَلِيَتَذَكَّرَ أُولُوا الْأَلْبَابِ ﴿٢٩﴾ (38:29) ”یہ مبارک کتاب ہم نے تیری طرف نازل کی ہے تاکہ لوگ اس میں غور و تدبر کریں اور صاحبان عقل و بصیرت اس سے حقائق پر آگاہ ہوں۔“

ظاہر ہے کہ یہ غور و تدبر کسی خاص دور تک محدود نہیں تھا کہ قرآن پر جس قدر تدبر کیا جانا تھا وہ اس دور میں کیا جا چکا ہے اور اب اس پر مزید غور نہیں کیا جاسکتا۔ تدبر کا لفظ تمام مسلمانوں کے لئے اور ہر زمانے کے لیے ہے۔ جب قرآن قیامت تک کے لئے ضابطہ راہنمائی ہے تو اس پر غور و فکر کے دروازے بھی ہمیشہ کے لئے کھلے ہیں۔ یہ کہنا کہ غور و تدبر اسلاف تک محدود تھا۔ انہوں نے جتنا تدبر کیا جانا ضروری تھا، کر لیا۔ اب ہمیں ان کی تقلید کئے جانا چاہئے۔ قرآن کریم اس تصور اور مسلک کی بڑی شدت سے مخالفت کرتا ہے۔ کیونکہ اس سے عقل و فکر اور علم و بصیرت کے دروازے بند ہو جاتے ہیں اور انسان، انسانی سطح سے گر کر، حیوانی سطح پر پہنچ جاتا ہے۔ جہاں ہانکنے والا جھڑپا ہے اُسے ہانک کر لے جائے۔ نہ کسی دور میں علم کی راہیں مسدود ہوتی ہیں، نہ قرآن میں غور و تدبر کے دروازے بند ہوتے ہیں۔ ہمیں بتایا جاتا ہے کہ ایمان کے معنی یہ ہیں کہ انسان بلا سوچے سمجھے ان باتوں کو مان لے جو ہمارے ہاں روایتاً چلی آرہی ہیں۔ لیکن سنئے کہ قرآن، مومن کن لوگوں کو قرار دیتا ہے: وَالَّذِينَ إِذَا دُكِّرُوا بِآيَاتِ رَبِّهِمْ لَمْ يَخِرُّوا عَلَيْهَا صُمًّا وَعُمْيَانًا ﴿٧٣﴾ (25:73) ”مومن وہ ہیں کہ (اور تو اور) جب ان کے سامنے آیات خداوندی بھی پیش کی جاتی ہیں تو وہ ان پر بہرے اور اندھے بن کر نہیں گر پڑتے۔ غور و فکر کے بعد انہیں قبول کرتے ہیں۔“ اسے کہتے ہیں قرآن کی رُو سے ایمان! یہ وجہ ہے جو وہ، ہم پیدا انہی مسلمانوں کو بھی ایمان لانے کے لیے کہتا ہے۔ (4:136)

یہ ہے عزیزانِ من! قرآن کی رُو سے، عقل و فکر اور علم و بصیرت کی اہمیت۔ صدر اوّل کے مسلمان اسی طرح ایمان لائے تھے اور تمام معاملات پر اسی انداز سے غور و فکر کرتے تھے۔

اس کے بعد کیا ہوا؟

لیکن اس کے بعد جب حالات نے پلٹا کھایا تو مخالفین اسلام نے سب سے پہلے قندیل قرآنی کو انسانی تخیلات کے دبیز پردوں سے ڈھانپ دیا۔ جب وہ روشنی بجھ گئی تو اس کے ساتھ

ہی عقل و فکر کی شمعیں بھی گل ہونا شروع ہو گئیں۔ اللہ تعالیٰ نے قرآن کریم کا مقصد یہ بتایا تھا:

لِيُخْرِجَكُمْ مِنَ الظُّلُمَاتِ إِلَى النُّورِ ۖ -- (57:9)

یہ تمہیں جہالت کی تاریکیوں سے نکال کر (علم و بصیرت کی) روشنی میں لے آئے گا۔

اس کے برعکس طاغوتی قوتوں کا حربہ یہ بتایا تھا: يُخْرِجُهُم مِّنَ الظُّلُمَاتِ إِلَى النُّورِ ۚ

(2:257) ”وہ انہیں روشنی سے تاریکی کی طرف لے جائیں گی۔“ ان قوتوں نے یہی حربہ

استعمال کیا۔ اور اس کے لیے انہیں کوئی دشواری پیش نہ آئی۔ انہوں نے کچھ روایات وضع کیں

اور انہیں احادیثِ رسول اللہ ﷺ کے نام سے مشہور کر دیا اور ان کے متعلق عقیدہ یہ وضع کر دیا

کہ ان کے انکار سے مسلمان دائرۂ اسلام سے خارج ہو جاتا ہے۔ یہ روایات کس قسم کی ہیں

انہیں آپ احادیث کے کسی بھی مجموعہ میں دیکھ سکتے ہیں۔ میں یہاں دو چار ایسی روایات پیش

کروں گا۔ جامع ترمذی، میں حضرت عباسؓ کی ایک روایت ہے جس میں کہا گیا ہے کہ:

چند وضعی روایات:

رسول اللہ ﷺ نے فرمایا کہ ایک آسمان سے دوسرے آسمان تک 71 یا 73 سال

کی راہ ہے اور سات آسمان ہیں جن میں سے ہر ایک سے دوسرے کا فاصلہ اسی قدر ہے۔

ساتویں آسمان کے اوپر ایک سمندر ہے جس کی گہرائی بھی اتنی ہی ہے۔ اس کے اوپر سات

پھاڑی بکرے ہیں جن کے کھروں سے گھٹنوں تک اسی قدر فاصلہ ہے ان بکروں کی پشت پر

عرش ہے جس کی موٹائی اسی قدر ہے۔

بخاری شریف کی ایک روایت ہے کہ نبی اکرم ﷺ سے پوچھا گیا کہ موسم کس طرح

بدلتے ہیں۔ کبھی سردی آجاتی ہے۔ کبھی گرمی، تو آپ نے فرمایا کہ:

دوزخ نے اپنے پروردگار سے شکایت کی کہ اے میرے پروردگار! میرے ایک حصے نے

میرے دوسرے حصے کو کھالیا ہے۔ تو اللہ تعالیٰ نے اسے دوسرے سانس لینے کی اجازت دے دی۔

ایک سانس جاڑوں میں، اور ایک گرمی میں۔ پس تم جو سخت سردی دیکھتے ہو تو یہ بھی جہنم کی سانس ہے۔

اسی بخاری میں ہے:

حضرت ابو ہریرہؓ، نبی ﷺ سے روایت کرتے ہیں کہ آپ ﷺ نے فرمایا: ایک

گروہ بنی اسرائیل کا کھو گیا۔ نہیں معلوم کیا ہوا۔ میں خیال کرتا ہوں کہ یہ چوہے وہی ہیں کہ جب ان کے سامنے اونٹ کا دودھ رکھا جاتا ہے تو وہ نہیں پیتے اور جب ان کے سامنے بکریوں کا دودھ رکھا جاتا ہے تو وہ پی لیتے ہیں۔

اسی کی ایک اور روایت:

حضرت ابو ہریرہؓ، نبی (ﷺ) سے روایت کرتے ہیں کہ آپ ﷺ نے فرمایا: بنی اسرائیل برہنہ غسل کیا کرتے تھے۔ ایک دوسرے کی طرف دیکھتا اور حضرت موسیٰؑ تنہا غسل کیا کرتے تھے۔ تو بنی اسرائیل نے کہا کہ واللہ! موسیٰؑ کو ہم لوگوں کے ساتھ غسل کرنے سے سوا اس کے کچھ مانع نہیں کہ وہ فتن میں مبتلا ہیں۔ اتفاق سے ایک دن موسیٰؑ غسل کرنے لگے اور اپنا لباس پتھر پر رکھ دیا۔ وہ پتھر ان کا لباس لے کر بھاگا اور حضرت موسیٰؑ بھی اس کے پیچھے پیچھے یہ کہتے ہوئے بھاگے کہ ”ثوبی یا حجر! ثوبی یا حجر!“ اے پتھر! میرے کپڑے دے دے۔ یہاں تک بنی اسرائیل نے موسیٰؑ کی طرف دیکھ لیا اور کہا کہ واللہ! موسیٰؑ کو کچھ بیماری نہیں اور پتھر ٹھہر گیا۔ موسیٰؑ نے اپنا لباس لے لیا اور پتھر کو مارنے لگے۔ ابو ہریرہؓ کہتے ہیں کہ خدا کی قسم! حضرت موسیٰؑ کی مار سے اس پتھر پر چھ یا سات نشان اب تک باقی ہیں۔

(ان روایات کے حوالوں کے لیے ادارہ طلوع اسلام کی

طرف سے شائع کردہ کتاب ”مقام حدیث“ دیکھئے)

اگر یہ وضعی روایات، احادیث کے مجموعوں میں ہی محفوظ رہتیں تو بھی ان تو ہم پرستیوں کا دائرہ محدود رہتا۔ لیکن اس کے بعد یہ عقیدہ وضع کیا گیا کہ قرآن مجید کی بھی وہی تفسیر قابلِ اعتماد ہے جو نبی اکرم ﷺ نے ارشاد فرمائی ہے اور یہ وہ تفسیر ہے جو ان روایات کی بنیادوں پر مرتب ہوتی ہے۔ یہ تفسیر کس قسم کی ہوتی ہے، میں اس کا صرف ایک نمونہ پیش کرنے پر اکتفا کروں گا۔ تفسیر ابن کثیر ہمارے ہاں کی نہایت قابلِ اعتماد تفسیر قرار دی جاتی ہے۔ اس میں حضرت نوحؑ کی کشتی کی تفصیل بھی دی گئی ہیں جو قرآن میں ہیں۔ اس میں کہا گیا ہے کہ:

وہ بارہ سو ہاتھ لمبی اور چھ سو ہاتھ چوڑی تھی۔ تین درجوں کی تھی۔ ایک میں جانور اور چوپائے تھے۔ دوسرے میں انسان، تیسرے میں پرند، جب جانوروں کا گوبر پھیل گیا تو اللہ تعالیٰ نے

حضرت نوحؑ کی طرف وحی بھیجی کہ ہاتھی کی دم ہلاؤ۔ اس کے ہلاتے ہی اس سے خنزیر، نر اور مادہ نکل آئے اور وہ میلا کھانے لگے۔ چوہوں نے جب اس کے تختے کترنے شروع کئے تو حکم ہوا کہ شیر کی پیشانی پر انگلی لگاؤ۔ اس سے بلی کا جوڑا نکلا اور چوہوں کی طرف لپکا۔

کشتی میں جو مخلوق سوار ہوئی تھی اس کے متعلق بھی تفصیل دی گئی ہے۔ لکھا ہے کہ نوحؑ کو حکم خدا ہوا کہ اپنے ساتھ جاندار مخلوق کی ہر قسم کا ایک ایک جوڑا نر، مادہ، سوار کرالو۔

سب سے آخر میں گدھا سوار ہونے لگا تو ابلیس اس کی دُم کے ساتھ لٹک گیا۔ جب اس کے دو اگلے پاؤں کشتی میں آگئے اور اس نے اپنا پچھلا دھڑاٹھا ناچا ہاتھ نہ اٹھ سکا۔ کیونکہ دُم پر اس ملعون کا بوجھ تھا۔ حضرت نوحؑ جلدی کر رہے تھے۔ گدھا بہتیرا چاہتا تھا لیکن پچھلے پاؤں چڑھ نہیں سکتا تھا۔ آخر آپ نے فرمایا: آجا! گو تیرے ساتھ ابلیس بھی ہو۔ تب وہ چڑھ گیا اور ابلیس بھی اس کے ساتھ آ گیا۔

(تفسیر ابن کثیر، اردو ترجمہ مولانا محمد جونا گڑھی، بارہواں پارہ، ص: 11-10)

یہ ہیں وہ احادیث اور یہ ہیں وہ تفاسیر، جنہیں (آٹھ نو سال تک) پڑھنے کے بعد، ہمارے دارالعلوم کے طلباء، علماء بن جاتے ہیں۔ ان دارالعلوم میں تعلیم حاصل کرنے کے بعد، ان طالب علموں کی ذہنی کیفیت کس قسم کی ہو جاتی ہے، اس کے متعلق ہم سے نہیں، انہی کے زمرہ کے ممتاز ترین علماء کی زبان سے سنیے، مصر کی جامع ازہر کا نام آپ نے سنا ہوگا۔ وہ دنیا میں قدیم مذہبی تعلیم کی سب سے بڑی درس گاہ ہے۔ اور علامہ جمال الدین افغانیؒ (مرحوم) کے شاگرد رشید مفتی محمد عبدہ (مرحوم) کا نام بھی سن رکھا ہوگا جن کا شمار، ایک مدت تک اس یونیورسٹی کے بلند ترین ارکان میں ہوتا تھا۔ وہ اس یونیورسٹی کے متعلق لکھتے ہیں کہ:

”جو شخص ازہر یا اس قبیل کے مدارس میں جتنی مدت تک تحصیلِ علم کرتا ہے اتنی ہی اس میں تحصیلِ علم کی صلاحیت کم ہوتی جاتی ہے۔“

(تفسیر المنار، حصہ اول، ص: 181)

ان کے شاگرد رشید، علامہ رشید رضا (مرحوم) اپنے استاد کا یہ قول نقل کرنے کے

بعد لکھتے ہیں:

”ان کا خیال تھا کہ علماء ازہر اور ان کی قسم کے اور بڑے بڑے شیوخ
وعلماء وہ لوگ ہیں جن کی اصلاح کی اُمید باقی نہیں رہی۔“

سرسیدؒ:

قلّتِ وقت کی بنا پر میں اس وقت ارباب شریعت تک محدود رہنا چاہتا ہوں، ورنہ ارباب
طریقت نے تو سرے سے دنیا اور اس کے متعلقات کو حرام اور کائناتی علوم کو باطل قرار دے رکھا
تھا۔۔۔ (تفصیل اس کی میری کتاب ”تصوف کی حقیقت“ میں ملے گی)۔ یہ تھی بہر حال،
ظلمات۔۔۔ گھٹا ٹوپ تاریکیوں۔۔۔ کی وہ جہل آفریں فضا جس میں یہ اُمت صدیوں سے
ڈوبے چلی آرہی تھی۔ ظاہر ہے کہ جس قوم کا علم و تحقیق کے متعلق یہ طرزِ عمل ہو، وہ مصافِ زندگی
میں دیگر اقوامِ عالم کا مقابلہ کس طرح کر سکتی ہے؟ نتیجہ یہ کہ آبادی، جغرافیائی محل وقوع، معدنی
ذخائر، ارضی پیداوار کے امکانات وغیرہ کی اکثریت کے باوجود یہ اُمت، ذلت و خواری، اور
محتاجی و محکومی کی زندگی بسر کرتی چلی آرہی تھی۔ ویسے تو اس کی ساری دنیا میں یہی حالت تھی لیکن،
ہندوستان میں 1857ء کی جنگِ آزادی کے بعد یہ قریب المرگ ہو چکی تھی۔ لیکن مبداءِ فیض کی
کرم گستری سے عین اس وقت یہاں ایک ایسا باطلِ جلیل پیدا ہو گیا جس نے واقعی مسیحائی کا کام
کیا۔ وہ تھا سرسید احمد خان (علی اللہ المقامہ) سرسید نے سیاسی دنیا میں کیا کیا کارنامے سرانجام
دیئے، وہ سرِ دست میرے موضوع سے خارج ہیں۔ اس نے علمی دنیا میں جو معرکہ آرا انقلاب
برپا کیا اس کی مثال نہیں ملتی۔ اس نے جب اس اُمت کے زوال پر غور کیا تو اس نے دیکھا کہ
اس کا بنیادی سبب یہ ہے کہ قرآنِ کریم نے جن علومِ فطرت (Natural Sciences) اور
تسخیرِ فطرت پر اس قدر زور دیا تھا، اس قوم نے انہیں گم کر دیا اور ہر قسم کی جہالت اور توہم پرستی کو
علم قرار دے دیا۔ چنانچہ اس نے اپنا اولین فریضہ یہ سمجھا کہ قوم کو بتایا جائے کہ قرآن مجید نے
ان علوم کو کس قدر اہمیت دی ہے۔ اس زمانے میں فطرت کا لفظ اُن معنوں میں نہیں استعمال ہوتا
تھا جن معانی میں یہ اب استعمال ہونے لگا ہے۔ اس زمانے میں انگریزی کا لفظ نیچر ہی اس
مفہوم کو ادا کر سکتا تھا، چنانچہ سرسید نے قرآنِ کریم کی روشنی میں، نیچر کے علوم اور اس کی تسخیر کی

اہمیت کو بہ تکرار دواصر اور واشگاف کیا۔ یہ واضح ہے کہ سائنٹیفک انکشافات، انسانی علم کی وسعت کے ساتھ بڑھتے اور (بعض مقامات پر) بدلتے جاتے ہیں۔ اس لئے (سرسید کے زمانے کے بعد) اس سوسال کے عرصہ میں ان میں اکثر تبدیلیاں آچکی ہیں۔ اس اعتبار سے، سرسید نے جو جزئیات اور فروعات پیش کی تھیں، ان میں سے اکثر سے اختلاف کیا جاسکتا ہے۔ اور اس میں ہماری بھی کوئی کاریگری اور ہنرمندی نہیں۔ خود علم انسانی کی سطح بلند ہوگئی ہے لیکن اس سرسید نے جو اصول پیش کیا تھا اس سے قطعاً اختلاف نہیں کیا جاسکتا۔ اس نے بطور اصول یہ کہا تھا کہ جب تک مسلمان، قوانین فطرت کا علم حاصل کر کے، فطرت کی قوتوں کو مسخر نہیں کرتے، زندہ قوموں کی صف میں ان کا شمار نہیں ہو سکتا۔ یہ علوم (اس زمانے میں اور اب بھی) انگریزی زبان میں تھے اس لئے اس نے انگریزی زبان کی تحصیل کو اولین ضرورت قرار دیا۔ اس نے یہ کچھ نظری طور پر ہی نہیں کیا۔ اس کے لیے ایک درسگاہ قائم کر کے، اس کا عملی نمونہ بھی پیش کر دیا۔ اس شیع سے جو شعاعیں بلند ہوئیں اور پھیلیں۔ تو اس نے دور دور تک تاریکی کے پردوں کو چاک کر دیا۔ آج مسلمانوں کی دنیا میں علوم فطرت کے جس قدر آثار دکھائی دے رہے ہیں وہ اسی مرد راہ ہیں کی دورنگی کا صدقہ ہیں۔ اس مسیخائے کالمیت مرحومہ پر جس قدر احسان ہے اس کا بدلہ ہی نہیں دیا جاسکتا۔ آج ملت اسلامیہ میں جس قدر ڈاکٹر، انجینئر، علوم طبعیات اور علم الافلاک کے ماہرین اور دیگر دانشور ہیں وہ نخل سرسید ہی کے اثمار ہیں۔ اگر سرسید نہ آتا تو ہم آج بھی یہی کہتے کہ اوپر تلے سات آسمان ہیں، ساتویں آسمان پر سات پہاڑی بکرے ہیں جنہوں نے اپنی پشت پر عرش الہی اٹھا رکھا ہے۔

لیکن جو لوگ صدیوں سے آنکھیں بند کئے تاریکی میں زندگی بسر کر رہے تھے وہ اس روشنی کو کس طرح برداشت کر سکتے تھے۔ ارباب مذہب کی طرف سے سرسید کی مخالفت ہوئی اور سخت مخالفت۔ کفر کے فتوے چاروں طرف سے ہجوم کر کے ابھر آئے اور جب یہاں کے فتوؤں سے جی نہ بھرا تو مکہ مدینہ سے فتویٰ منگائے گئے جن میں کہا گیا کہ:

”یہ شخص ضال اور مضل ہے۔ بلکہ ابلیس لعین کا خلیفہ ہے کہ مسلمان کے

اغواء کا ارادہ رکھتا ہے۔ اس کا فتنہ یہود و نصاریٰ کے فتنہ سے بڑھ کر ہے۔

واجب ہے اولی الامر پر اس سے انتقام لینا۔“

(حیات جاوید)

نیچری:

کسی کے خلاف کفر کا فتویٰ عائد کرنے سے پہلے ضروری ہوتا ہے کہ اس پر کسی فرقے کی چٹ چپکا دی جائے۔ سرسید تو فرقہ بندی کے خلاف تھا اس لئے اسے کس فرقے کی طرف نسبت سے مطعون کرتے؟ جیسا کہ ہم دیکھ چکے ہیں وہ نیچر پر بڑا زور دیتا تھا اس لئے کہا گیا کہ وہ نیچری ہے اور نیچری کافر ہوتے ہیں۔ اس کے بعد نیچری ایک فرقہ بنا دیا گیا۔ چنانچہ جو شخص سرسید کے خیالات سے متفق ہوتا اس کے متعلق کہہ دیا جاتا کہ وہ نیچری ہے۔ جس طرح آج کل جسے مطعون کرنا مقصود ہو اس کے متعلق کہہ دیا جاتا ہے کہ وہ پرویزی ہے۔ بہر حال سرسید کے خلاف کفر والحاد کے فتوؤں کی بوچھاڑ ہوتی رہی اور وہ نہایت صبر اور ضبط سے انہیں برداشت کرتا رہا۔

کفر کے یہ فتوے اس شخص کے خلاف لگائے جا رہے تھے جو اپنے طالب علموں سے کہہ

رہا تھا کہ:

”یاد رکھو! سب سے سچا کلمہ لا الہ الا اللہ محمد رسول اللہ ہے۔ اس پر یقین رکھنے کی بدولت ہماری قوم، ہماری قوم ہے۔ اگر تم نے سب کچھ کیا اور اس پر یقین نہ کیا تو تم ہماری قوم نہ رہے۔ پھر تم اگر آسمان کے تارے بھی ہو گئے تو کیا؟ مجھے اُمید ہے تم علم اور اسلام دونوں کے نمونے ہو گے اور جہی ہماری قوم کو عزت نصیب ہوگی۔“

ہماری نئی نسل کے تعلیم یافتہ نوجوانوں میں مذہب کے خلاف جو بغاوت اُبھر رہی ہے اس کے متعلق آپ کو ہر محراب و منبر سے یہ آواز مسلسل سنائی دے گی کہ یہ سب اس مغربی تعلیم کا نتیجہ ہے جس کا بیج سرسید نے بویا۔ انہیں کون بتائے کہ یہ سرسید کی تعلیم کا نتیجہ نہیں۔ یہ نتیجہ ہے اس مذہبی تعلیم کا جس کی رو سے آپ انہیں بتاتے ہیں کہ بابا آدم کی پسلی چیر کر اس میں سے ان کی بیوی نکالی گئی تھی۔ وہ اس مذہب سے متنفر نہ ہوں گے تو کیا اُسے گلے سے لگائیں گے؟۔۔۔

سرسیدؒ کی تعلیم نے جس قسم کے مسلمان پیدا کئے تھے اس کی ایک مثال، ہفتہ وار ”صدق“ (لکھنؤ) کے مرحوم مدیر، مولانا عبدالماجد دریابادی کی زبان سے سنئے۔ انہوں نے لکھا تھا:

”غالباً 1898ء کا ذکر ہے۔ سرسید کی وفات یا تو ہو چکی تھی یا عنقریب ہونے کو تھی۔ علی گڑھ کی شہرت کرکٹ کے میدان میں ہندوستان گیر ہو چکی تھی کہ ایک کرکٹ میچ، سوسروس والوں کے مقابلہ میں مینی تال میں قرار پایا۔ میچ شروع ہوا اور اتفاق کہ جمعہ کا دن تھا سول سروس ٹیم کھیل رہی تھی اور علی گڑھ کھلا رہی تھی۔ علی گڑھ کے شہرہ آفاق باؤلر اشفاق باؤلنگ کر رہے تھے۔ ایک مرتبہ جو اشفاق نے گیند پھینکنے کے لیے ہاتھ اٹھا یا تو یکایک نماز جمعہ کی اذان کی آواز کان میں آئی۔ معاً بلا توقف اس کا اٹھا ہوا ہاتھ، نیچے گر گیا۔ اشفاق نے اتنا بھی نہ کیا کہ باؤلنگ پوری کر لیتا۔ سول سروس والے اس پابندی و احکام پر عیش عشا کر اٹھے۔ (طلوع اسلام، جون 1968ء، ص: 24)

یہ تھے ”نیچری“ سرسید کی درس گاہ کے تعلیم و تربیت یافتہ نوجوان! فرمائیے؟ سرسید کے خلاف طعن و تشنیع کے تیز برس آنے والے ہزار ہاتھ، اشفاق کے اس گرنے والے ہاتھ پر نچھاور کئے جاسکتے ہیں یا نہیں؟ (مطبوعہ، اگست 1982ء)

سرسیدؒ نے علوم جدیدہ کی تحصیل کی جو اہمیت قوم کے سامنے پیش کی تھی، اس کا تصور تو آہستہ آہستہ پھیل رہا تھا لیکن اقوام مغرب کے لیے وہ کسی خاص خطرہ کا موجب نہیں تھا۔ اب جو مسلمانوں کے مختلف ممالک آزاد ہوئے اور زمانے کے تقاضوں نے ان پر علوم جدیدہ، بالخصوص سائنٹیفک علوم کی تحصیل کی اہمیت کو شدت سے واضح کیا، تو اس سے ان اقوام کو خطرہ محسوس ہوا، اور انہوں نے سر جوڑ کر اس کے سد باب کی تدابیر کے متعلق سوچنا شروع کیا۔ گہری سوچ اور بچار کے بعد، وہ اس نتیجے پر پہنچے کہ مسلمان مذہب پرست قوم ہے۔ اگر ان میں اس احساس کو شدید کر دیا جائے کہ اصلی اسلام وہی ہے جو ان کے عہد ملکیت میں وضع ہوا اور جو

صدیوں سے متواتر چلا آ رہا ہے۔ اور جدت پسندیاں، الحاد اور بے دینی کی طرف لے جاتی ہیں، تو یہ خطرہ ٹل سکتا ہے۔ علامہ اقبالؒ نے ان کی اس سکیم کو بہت پہلے بھانپ لیا تھا۔ چنانچہ ارمغانِ حجاز میں ان کی نہایت اہم نظم۔۔۔ ابلیس کی مجلسِ شوریٰ۔۔۔ اقوامِ مغرب کی اسی سکیم کی نقاب کشائی کرتی ہے۔ میں نے اس سے پہلے بھی کئی بار اس حقیقت کو واضح کیا ہے لیکن آج کل اس نے جو خصوصی اہمیت اختیار کر رکھی ہے اس کے پیشِ نظر اس کا دہرانا ضروری سمجھتا ہوں۔ اس نظم میں کہا گیا ہے کہ جب ابلیس کے مشیروں نے اس کی توجہ اس خطرہ کی طرف مبذول کی تو اس نے کہا کہ۔

جاننا ہوں میں یہ اُمت حاملِ قرآن نہیں
ہے وہی سرمایہ داری بندہٴ مومن کا دیں
جاننا ہوں میں کہ مشرق کی اندھیری رات میں
بے پدِ بیضا ہے پیرانِ حرم کی آستین
عصرِ حاضر کے تقاضاؤں سے ہے لیکن یہ خوف
ہو نہ جائے آشکارا شرعِ پیغمبر کہیں!

اس پر انہوں نے پوچھا کہ اس خطرہ کے سدِ باب کے لیے ہمیں کرنا کیا چاہئے، تو اس نے کہا کہ اس کے لیے پروگرام یہ ہے کہ۔

توڑ ڈالیں جس کی تکبیریں طلسمِ شش جہات
ہونہ روشن اس خدا اندیش کی تاریک رات؟

اس کے لیے کرنا یہ چاہئے کہ اسے اس قسم کے مسائل میں الجھائے رکھو کہ۔

ابنِ مریم مرگیا یا زندہ جاوید ہے؟
ہیں صفاتِ ذاتِ حق، حق سے جدا یا عینِ ذات؟
آنے والے سے مسیحِ ناصریٰ مقصود ہے؟
یا مجدد جس میں ہوں فرزندِ مریم کے صفات؟
ہیں کلامِ اللہ کے الفاظِ حادث یا قدیم؟

اُمّتِ مرحوم کی ہے کس عقیدے میں نجات؟
 کیا مسلمان کے لئے کافی نہیں اس دور میں
 یہ الہیات کے ترشے ہوئے لات و منات؟
 تم اسے بے گانہ رکھو عالمِ کردار سے!
 تابساطِ زندگی میں اس کے سب مہرے ہوں مات
 اور آخر میں اس نے کہا کہ۔

ہر نفس ڈرتا ہوں اس اُمّت کی بیداری سے میں
 ہے حقیقت جس کے دیں کی احتسابِ کائنات
 اس کے لیے کرنے کا کام یہ ہے کہ۔
 مست رکھو ذکر و فکرِ صبح گاہی میں اسے
 پختہ تر کردو مزاجِ خانقاہی میں اسے!

اقبالؒ نے یہ کچھ 1937ء-1936ء میں کہا تھا۔ اور اقوامِ مغرب اسی قوت سے اس پروگرام کی پخت و پز میں لگ گئی تھیں۔ میرے پاس وقت نہیں ورنہ میں بتاتا کہ اس تمام دوران میں یہ اقوام کس کس رنگ میں اس پروگرام کو نہایت خاموشی سے اور غیر محسوس طور پر آگے بڑھاتی رہیں۔ جیسا کہ میں نے پہلے بھی کہا ہے، پروگرام یہ تھا کہ مسلمانوں کے دل میں اس فریب کو راسخ کر دیا جائے کہ حقیقی اسلام وہی ہے جو مذہب کے نام سے ان کے ہاں مروج چلا آ رہا ہے۔ دین کی طرف دعوت، جو قرآن مجید میں محفوظ ہے، بدعت ہے۔ الحاد ہے۔ بے دینی ہے۔ ان کی یہ سکیم جو خرام تو ایک عرصہ سے تھی لیکن گزشتہ دو تین سالوں سے عالمگیر حیثیت اختیار کر رہی ہے۔ یہ اس لئے کہ مسلم ممالک بالخصوص پاکستان میں، اسلامی نظام قائم۔۔۔ کرنے کا خیال ابھرا تو انہیں خدشہ پیدا ہوا کہ اگر یہ بالخصوص پاکستان میں، اسلامی نظام قائم۔۔۔ کرنے کا خیال ابھرا تو انہیں خدشہ پیدا ہوا کہ اگر یہ نظام علامہ اقبالؒ کے تصور کے مطابق قائم ہو گیا تو ان کا سیاسی اور معاشی نظام تباہ ہو جائے گا۔ لہذا ضروری ہے کہ مسلم اقوام کو اس طرف آنے ہی نہ دیا جائے اور انہیں اس نظامِ کہن کی بھول بھلیوں میں الجھا دیا جائے جو فلاح و بہبود کی راہ ان

کے سامنے کشادہ ہی نہ ہونے دے۔ اس سے پہلے اقوامِ مغرب، مسلمان مذہب پرستوں کو قدامت پرست (Conservatists) اور جہالت پسند (Obscurantist) کہا کرتی تھیں۔ ان القابات میں نفرت اور حقارت پائی جاتی تھی اس لئے انہوں نے اپنے جدید پروگرام کے لیے نام بھی جدید تجویز کیا۔ یعنی (Fundamentalism) اور اس کے داعیوں کو (Fundamentalists) کہہ کر پکارنے لگے۔ ان اصطلاحات کے لئے ابھی تک اردو میں کوئی موزوں اصطلاح تراشی نہیں گئی۔ اس تحریک کو انہوں نے اس قدر پھیلا یا ہے کہ قریب قریب ہر مسلمان ملک میں اس کی شاخیں قائم ہیں اور وہاں کے نامور پیشوایانِ مذہب اور قدامت پسند پیشہ ور اس کے ساتھ منسلک ہیں۔ مغرب اپنی تحریکوں کو پھیلانے کے لیے اخراجات کی طرف نہیں دیکھا کرتا۔ اس لئے یہ حضرات دولت لوٹ بھی رہے ہیں اور لٹا بھی رہے۔۔۔ یہ حضرات بڑے فخر سے اپنے آپ کو فنڈامینٹل ایسٹ کہتے ہیں کیونکہ مولوی کا لفظ قیائوسی سا ہو گیا ہے اور فنڈامینٹلسٹ میں جدت پائی جاتی ہے۔ جن اقوام نے یہ اختراع وضع کی ہے ان کے ہاں اس کا مفہوم کیا ہے یہ ہم سے نہیں، انہی سے پوچھئے۔ پچھلے دنوں امریکہ کے ایک پروفیسر (Dr. Bruce, B- Laurence) پاکستان آئے ہوئے تھے۔ یہ صاحب، ڈیوک یونیورسٹی، ڈرہم میں ریلیجن کے پروفیسر اور عربی اور اسلامی مطالعاتی پروگرام کے مشیر ہیں۔ ان کا ایک انٹرویو، کراچی کے روزنامہ ڈان کی 11 جون کی اشاعت میں شائع ہوا تھا جس کے دوران ان سے پوچھا گیا کہ ان کے نزدیک فنڈامینٹل ازم کا مفہوم کیا ہے۔ انہوں نے کہا کہ:

اس تحریک کے ساتھ وابستگان کی ایک مشترک خصوصیت یہ ہے کہ یہ، غیر مسلموں ہی کی نہیں۔ خود اپنے مسلمان بھائیوں کی بھی کسی بات کو برداشت نہیں کرتے۔ انہوں نے کہا کہ فنڈامینٹل ایسٹ وہ ہے جو اس بات پر مصر ہوتا ہے کہ صرف اس کا نقطہ نظر اور مسلک صحیح ہے اور باقی سب گمراہ ہیں۔ وہ مصر کے اخوان المسلمین ہوں یا ایران کے مجاہدین ان کا طرزِ عمل متصلب (بے لچک) ہوتا ہے اور کسی دوسرے کی بات ماننے کی ان کے ہاں گنجائش ہی نہیں ہوتی ہے۔

قرآن مجید اپنے ہر دعویٰ کو دلائل کی رُو سے پیش کرتا اور مخالفین سے بھی کہتا ہے کہ ہاتھ

بُڑھانکُم (27:64) تم بھی اپنے دعویٰ کی تائید میں دلیل پیش کرو۔ لیکن جہالت اپنے دعویٰ کو تعصب کی بنا پر پیش کرتی، اور دھاندلی سے منواتی ہے۔

اس تحریک کا مقصد یہ ہے کہ مسلمانوں کو، فنڈامینٹل ازم کی مبہم اصطلاح کا فریب دے کر، پھر سے ازمنہ متوسطہ (Medieval Ages) کی طرف لوٹا دیا جائے اور اس اسلام کا احیاء کیا جائے جو ان کے عہدِ ملوکیت میں وضع ہوا تھا۔ اقبالؒ نے اسی حقیقت کی طرف اشارہ کرتے ہوئے کہا تھا کہ۔

خواب سے بیدار ہوتا ہے ذرا محکوم اگر

پھر سلا دیتی ہے اس کو حکمراں کی ساحری

آپ اس پر غور کیجئے کہ اسلام کے نام سے جو قوانین پاکستان میں مرتب ہو رہے ہیں، ان کی بنیاد وہی فقہ اور روایات ہیں جو عباسیوں کے عہدِ ملوکیت میں وضع ہوئیں تھیں۔

پاکستان میں قانون سازی:

پہلے یہاں حدود (سزائوں) سے متعلق قوانین نافذ کئے گئے جو اُسی فقہ پر مبنی تھے۔ ان کے نفاذ کے چند ہی دن بعد کچھ امریکی صحافی سابق صدر پاکستان (ضیاء الحق) سے ملنے کے لئے آئے تو انہوں نے کہا کہ جو اسلامی قوانین آپ نے نافذ کئے ہیں وہ تو تاریخ کے عہدِ بربریت کی یاد تازہ کراتے ہیں۔ صاحبِ صدر نے جواب میں کہا کہ ان کے ساتھ ایسی شرائط وابستہ ہیں جن کی رو سے نہ وہ قوانین نافذ ہوں گے، نہ کسی کو یہ سزائیں مل سکیں گی۔ آپ غور فرمائیے کہ اس سے دنیا اسلام کے متعلق کیا تصور قائم کرے گی؟ پھر یہاں زکوٰۃ کے متعلق قانون نافذ کیا گیا جس کے خلاف احتجاج ہوا تو فیصلہ کیا گیا کہ ہر فرقہ اپنی اپنی فقہ کے مطابق خود ہی زکوٰۃ ادا کر دیا کرے۔ وہ اس قانون سے مستثنیٰ ہیں البتہ جو لوگ اپنے آپ کو قرآن کا پابند قرار دیں گے وہ اس سے مستثنیٰ نہیں ہوں گے۔ رحم (سنگساری) کے خلاف وفاقی شرعی عدالت نے پہلے یہ فیصلہ دیا کہ یہ سزا اسلام کے خلاف ہے۔ اس کی تدوین نوکر کے، اسے اپنے فیصلہ پر نظر ثانی کرنے کے لیے کہا گیا تو اس نے فیصلہ صادر فرما دیا کہ یہ سزا عین اسلام کے مطابق ہے۔ یعنی چند ہی دنوں کے عرصہ میں، ایک ہی عدالت کی طرف سے اسلام کے متعلق دو متضاد فیصلے صادر ہو گئے۔ دیگر

کئی ایک قوانین بھی زیرِ ترتیب ہیں جن کے متعلق قسم قسم کی باتیں سننے میں آتی ہیں لیکن چونکہ انہوں نے ہنوز قانونی شکل اختیار نہیں کی اس لیے ان کے متعلق کچھ کہنا قبل از وقت ہوگا۔

اس تحریک نے کئی نئے نئے فقہیہ، مفتی اور مجدد پیدا کر دیئے ہیں جن کے پاس اگرچہ قدامت پرست علماء حضرات جتنا علم بھی نہیں لیکن وہ از خود مسندِ افتاء پر بیٹھے، آئے دن اس قسم کے فتاویٰ نافذ کرتے رہتے ہیں کہ فلاں بات بھی اسلام کے خلاف ہے اور فلاں بات بھی۔۔۔ اس کے لیے وہ کسی اتھارٹی کے پیش کرنے کی ضرورت نہیں سمجھتے۔ ان کا ارشاد ہی کسی بات کے اسلامی یا غیر اسلامی قرار دینے کے لیے کافی اتھارٹی ہے۔ معیار بالبداہت یہ ہے کہ جو چیز بھی قرآن مجید اور علم و بصیرت کے مطابق ہو، وہ غیر اسلامی ہے۔ عورتوں کو گھر کی چار دیواری کے اندر نظر بند رکھنا چاہئے۔ اگر انہیں کسی اشد ضرورت کے لیے گھر سے باہر نکلنا ہو تو اس طرح لپٹے لپٹائے نکلیں کہ ان کی صرف ایک آنکھ دکھائی دے۔ ان کا کسی ایسی جگہ کام کرنا جہاں مرد بھی موجود ہوں، خلافِ شریعت ہے۔ مردوں اور عورتوں کی مساوات کا تصور غیر اسلامی اور مغرب سے مستعار لیا ہوا ہے۔ عورتیں پارلیمان کی ممبر نہیں بن سکتیں۔ انہیں یہاں ووٹ کا حق بھی نہیں دینا چاہئے۔ فوٹو اترانا خلافِ شریعت ہے۔ (لیکن ٹی وی پر آنا جائز ہے کیونکہ یہ حضرات خود ٹی وی پر آتے اور کثیر معاوضہ پاتے ہیں) چونکہ یہ لوگ (Aesthetic Sense) یعنی فنونِ لطیفہ سے محظوظ ہونے کی حسِ لطیف سے محروم ہوتے ہیں، اس لئے ان کے نزدیک یہ فنون سب ناجائز ہیں۔ حتیٰ کہ قوالی بھی۔ صرف ڈھول اور دف (ڈفلی) کی اجازت ہے۔

یہ ہیں چند مثالیں اس اسلام کی جسے یہ فنڈ امینٹل اسٹ رائج کرنا چاہتے ہیں۔ مقصد اس سے (دو لفظوں میں) یہ کہ **لِيُظْفِقُوا نُورَ اللَّهِ بِأَفْوَهِهِمْ** (8: 61) تاکہ جو روشنی خدا نے (اپنی کتاب میں) انسانوں کو عطا کی تھی اسے پھونکیں مار مار کر بجھا دیا جائے۔ سرسید کے یہ سب سے بڑے دشمن ہیں۔

اسلام کے سیاسی نظام کے متعلق ہنوز کچھ فیصلہ نہیں ہوا لیکن ابھی سے اس قسم کی آوازیں اُبھرنی شروع ہو گئی ہیں کہ شخصی حکومت۔۔۔ ڈکٹیٹر شپ، ملوکیت، حتیٰ کہ موروثی حکومت بھی عین مطابق اسلام ہے اور اس کی سند یہ ہے کہ، صدرِ اول کے مختصر سے عرصہ کے بعد، ہمارے

ہاں ملوکیت (بلکہ موروثی ملوکیت) متواتر چلی آرہی ہے۔ آپ نے اس ستم ظریفی پر بھی کبھی غور فرمایا ہے کہ ایک طرف یزید کے خلاف سب سے بڑا جرم یہ عائد کیا جاتا ہے کہ اس نے حکومت ورثہ میں حاصل کر کے ملوکیت کی طرح ڈالی تھی اور اس طرح اسلام کی جڑ کاٹ کر رکھ دی تھی اور دوسری طرف ان تمام مسلمان بادشاہوں کو جنہوں نے اسی طرح مملکت حاصل کی تھی، صحیح اسلامی حکمران ثابت کیا جا رہا ہے اور آج جبکہ زمانے کے تقاضے ہر قسم کی شخصی حکومت کو مٹانے کے درپے ہیں، مسلمانوں میں اس کے احیاء کی کوششیں کی جا رہی ہیں۔ اس کی ایک وجہ تو یہ ہے کہ اقوامِ مغرب کو مسلمانوں کی شخصی حکومتیں زیادہ (Suit) کرتی ہیں اور دوسری یہ کہ ہمارے ہاں اُنہی قوانین کو اسلامی کہہ کر نافذ کیا جا رہا ہے، جو ان سلاطین کے عہد میں مدوّن ہوئے تھے۔ اس کے لئے ضروری ہے کہ ان سلاطین کو اسلامی حکمران قرار دیا جائے تاکہ ان کے عہد میں وضع شدہ قوانین کے اسلامی ہونے کی سند ہاتھ آجائے۔ ظاہر ہے کہ فنڈ امینٹل ایسٹ سب سے زیادہ مخالفت اس کی کریں گے جو قرآن کی طرف دعوت دیتا ہو۔ اس لئے کہ قرآن، ہر قسم کی شخصی حکومت کی جڑ کاٹ دیتا ہے۔ شخصی حکومت کی ہی نہیں بلکہ مغرب کی سیکولر جمہوریت کی بھی۔ اس لئے کہ اس کا بنیادی اصول یہ ہے کہ۔۔۔ کسی انسان کو دوسرے انسان پر حکومت کرنے کا حق ہی حاصل نہیں۔ خواہ وہ ایک فرد ہو اور خواہ افراد کا کوئی گروہ۔ حکومت صرف خدا کی جائز ہے جس کا عملی طریق، اس کی کتاب (قرآن مجید) کی حکمرانی ہے۔ اسی کو ابدی اقدار کی حکمرانی کہا جاتا ہے۔ یہ نکتہ ذرا وضاحت طلب ہے۔ قرآن میں ہے کہ اِنَّا آتَيْنَاهُ فِيْ لَيْلَةِ الْقَدْرِ ﴿١﴾ (97:1) ”ہم نے اسے لیلۃ القدر میں نازل کیا۔ لیل کے معنی رات کے ہیں لیکن اس سے مراد وہ تاریک دور بھی ہو سکتا ہے جس کے بعد سحر قرآنی کی نمود ہوئی اور دنیا کو روشنی عطا ہوئی۔

مستقل اقدار:

دوسرا لفظ قدر ہے جس کے معنی ہیں پیمانہ یعنی قرآن نے نوع انسانی کو حق و باطل کے ماپنے کے صحیح صحیح پیمانے عطا فرمائے۔ انہی کو مستقل اقدار (Permanent Values) کہتے ہیں اور یہی درحقیقت دین اور لادینی، کفر اور اسلام، اسلامی نظام اور سیکولر ازم میں حد امتیاز ہے۔ اسے

غور سے سمجھنے کی ضرورت ہے۔

زندگی جب ارتقائی منازل طے کرتی آگے بڑھتی ہے تو ہر اگلی منزل میں، اپنی پچھلی منزل کے کچھ مضمرات ساتھ لے آتی ہے۔ جب یہ وادی حیوانیت سے منزل انسانیت میں داخل ہوئی تو حیوانی زندگی کے کچھ تقاضے اپنے ساتھ لے آئی۔ انہیں جبلی تقاضے یا (Instincts) کہا جاتا ہے۔ ان میں دو تقاضے بڑے اہم ہیں۔۔۔ یعنی تحفظِ خویش۔۔۔ اور افزائشِ نسل (یعنی جنسی تقاضا)۔ یہ تقاضے حیوانوں اور انسانوں میں مشترک ہیں لیکن ایک بڑے اہم فرق کے ساتھ۔ حیوانات پر فطرت اپنا کنٹرول رکھتی ہے اور انہیں ان کی حد سے آگے نہیں بڑھنے دیتی۔ شیر گوشت کھاتا ہے۔ سبزی اس کے لئے حرام ہے۔ بکری سبزی کھاتی ہے۔ گوشت کی طرف آنکھ اٹھا کر نہیں دیکھتی خواہ بھوکوں کیوں نہ مر جائے۔ یا (مثلاً) ایک بیل کے سامنے کتنا ہی چارہ کیوں نہ رکھا ہو۔ جب اس کا پیٹ بھر جائے گا تو وہ اطمینان سے ایک طرف بیٹھ کر جگالی کرنے لگ جائے گا۔ باقی چارے کی طرف مڑ کر بھی نہیں دیکھے گا۔ جہاں تک جنسی تقاضا کا تعلق ہے۔ فطرت نے اس پر بڑے محکم (Valve) لگا رکھے ہیں۔ حیوانی نر اور مادہ سارا سال اکٹھے چرتے چلتے رہیں گے۔ ایک دوسرے کی طرف ”نظر بد“ سے دیکھیں گے بھی نہیں۔ لیکن جب اختلاط کا موسم (Mating Season) آئے گا تو پھر، افزائشِ نسل کا فریضہ سرانجام دیں گے اور اس کے بعد، اگلے موسم تک پھر وہی سکوت اور سکون۔ فطرت نے حیوانات کے ان تقاضوں پر اس طرح ویلو لگا رکھے ہیں۔

انسان میں بھی یہ تقاضے موجود ہیں لیکن اسے خدا نے صاحب اختیار و ارادہ پیدا کیا ہے اس لئے ان تقاضوں کے پورا کرنے پر، اس پر فطرت کی طرف سے کوئی کنٹرول عائد نہیں کیا گیا۔ اب آپ سوچئے کہ حیوانات کے مقابلے میں انسان کو لامحدود وسعتیں اور بے پناہ قوتیں دی گئی ہوں، اور اس پر خارج سے کوئی کنٹرول عائد نہ کیا گیا ہو۔ تو اس کا نتیجہ کیا ہوگا؟ باہمی تصادمات اور تزاہات کا وہی جہنم جس میں انسان شروع سے جھلستا چلا آ رہا ہے اور جس کے شعلے آج فلک گیر ہو رہے ہیں کیونکہ اس کی امکانی وسعتیں حدودِ فِرا موش ہو رہی ہیں۔ انسان کا سارا مسئلہ یہ ہے کہ ان تقاضوں کے پورا کرنے پر کنٹرول کونسا اور کس طرح عائد کیا جائے کہ انسان

میں باہمی ٹکراؤ پیدا نہ ہو۔ انسانی فکر نے، سقراط سے لے کر آج تک اس باب میں ہزاروں تراکیب سوچیں اور طریقے وضع کئے لیکن ان میں سے کوئی بھی کامیاب ثابت نہ ہوا۔ وحی خداوندی نے کہا کہ جس خدا نے انسان کو پیدا کیا ہے وہی وہ حدود مقرر کر سکتا ہے جن کے اندر رہتے ہوئے ان تقاضوں کو پورا کیا جائے تو کسی قسم کا ٹکراؤ پیدا نہیں ہو سکتا۔ ان حدود کا دوسرا نام اقدار ہے۔ جو قرآن کے اندر آکر مکمل ہو گئی ہیں اور غیر متبدل ہیں۔ انہی اقدار کے مطابق زندگی بسر کرنے کا نام اسلام ہے اور جس معاشرہ میں یہ اقدار عملاً کارفرما ہوں اسے اسلامی نظام یا اسلامی مملکت کہہ کر پکارا جاتا ہے۔ یہ اقدار، ابدی اور غیر متبدل ہیں۔ کسی انسان کو، ان میں کسی قسم کا رد و بدل یا حک و اضافہ کرنے کا اختیار نہیں۔ یہ اقدار ان حدود کا کام دیتی ہیں جن کے اندر رہتے ہوئے، ہر زمانے کی اُمت مسلمہ باہمی مشاورت سے جملہ امور مملکت طے کرتی ہے۔ ان۔۔۔ اقدار کے مطابق جو معاشرہ قائم ہوتا ہے اس میں نہ انسانوں کی کسی قسم کی حکومت بار پاسکتی ہے، نہ ہی نظام سرمایہ داری یا مذہبی پیشوائیت، غیر مسلم طاقتیں اس لئے اس نظام کی مخالفت کرتی چلی آرہی ہیں۔ اس کا طریق انہوں نے یہ اختیار کر رکھا ہے کہ چند نظری مسائل اور فقہی احکام کا نام اسلام رکھ دیا جائے اور اُمت کو ان مباحث میں الجھا دیا جائے۔

جیسا کہ پہلے بھی کہا جا چکا ہے ان اقوام کو سب سے زیادہ خطرہ پاکستان سے تھا کیونکہ اسی سرزمین میں سرسید اور اقبالؒ کی روشن کردہ قرآنی قدلیں درخشندہ ہیں اور انہیں ڈر ہے کہ یہاں وہ نظام قائم نہ ہو جائے۔ اس لئے فنڈ امینٹل ازم کی یلغار کا نمایاں رخ اسی خطہ کی طرف ہے۔ لیکن یہ وقتی اور ہنگامی جھگڑ ہیں جو تیرہ سو سال سے چلتے آرہے ہیں۔ یہ قرآنی شیعہ کو (خدا نکرہ) گل نہیں کر سکتے، اس لئے کہ خدا کا وعدہ اور اعلان ہے کہ:

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ ۚ وَلَوْ كَرِهَ الْمُشْرِكُونَ ﴿٩:٣٣﴾

خدا وہ ہے جس نے اپنے رسول کو ضابطہ راہنمائی اور حق پر مبنی دین (نظام) دے کر بھیجا۔ اس نظام کو دنیا کے ہر نظام پر غالب آکر رہنا ہے۔ خواہ یہ بات ان لوگوں کو کتنی ہی گراں کیوں نہ گذرے جو خدا کے ساتھ انسانوں کو بھی حق حکومت دیتے ہیں۔

جس خدا نے نزولِ قرآن کی ابتداء ”اقدار کی رات“ میں کی تھی اس نے وہیں کہہ دیا تھا کہ اس کی روشنی پھیلے گی تو اس کا نتیجہ یہ ہوگا کہ مِنْ كُلِّ أَمْرِ ۖ سَلَّمَ ﴿٥٤﴾ (4-5:97) کائنات کے ہر گوشے اور زندگی کے ہر شعبے سے سلامتی کی آوازیں وجہ فردوسِ گوش ہوں گی۔ ہئی حَتَّىٰ مَطْلَعِ الْفَجْرِ ﴿٥٥﴾ (5:97) تاکہ رات کی تاریکیاں چھٹ کر ساری فضا صبح کی نورانیت سے معمور ہو جائے گی۔ یہ نورانیت سب سے پہلے عہدِ محمد رسول اللہ والذین معہ میں وجہِ تابانی عالم ہوئی تھی جس سے زندگی کے تاریک سے تاریک تر گوشے بھی چمک اٹھے تھے۔ وہ انقلاب ہنگامی طور پر (By Revolution) ظہور میں آیا تھا۔ اس کے بعد یہ انقلاب ارتقائی طور پر (By Evolution) رونما ہوگا جب انسان اپنے غلط تجارب کے ہلاکت آفریں نتائج سے تنگ آ کر، قرآن کے بتائے ہوئے راستے کی طرف آئے گا۔ آپ یہ معلوم کر کے متعجب ہوں گے کہ جن قوموں کے سیاسی اور معاشی تقاضے مسلمانوں کو فنڈِ امینٹل ازم جیسی تاریکیوں کی طرف لے جانے کی سازشیں کر رہے ہیں، انہی اقوام کے اربابِ دانش قرآنی نظام کی تلاش میں مضطرب و سرگرداں ہیں۔ لہذا، قرآنی نظام کا قیام تو نوعِ انسان کا مقدر ہے۔ اقبالؒ نے بہت پہلے کہا تھا کہ۔

آسماں ہوگا سحر کے نور سے آئینہ پوش
اور ظلمتِ رات کی سیماب پا ہو جائے گی
اس قدر ہوگی ترنم آفریں بادِ بہار
نکبتِ خوابیدہ غنچے کی نور ہو جائے گی
شبِ گریزاں ہوگی، آخر جلوہٗ خورشید سے
یہ جہاں معمور ہوگا نغمہٗ توحید سے

ظاہر ہے کہ اس سحر کی نمود اس قوم میں ہوگی جو قرآنی حقائق کو علم و بصیرت کی رو سے سمجھنے کی کوشش کرے گی۔۔۔ جو فطرت کی قوتوں کو مسخر کر کے، انہیں اقدارِ خداوندی کے مطابق استعمال میں لائے گی۔ ان میں پہلی قدر یہ ہے کہ کوئی انسان رات کو بھوکا نہ سوئے اور دوسری قدر یہ کہ کسی انسان کی کسی طور بھی تذلیل نہ ہو۔

کس نہ گردد در جہاں محتاج کس
نکتہٗ شرعِ مبیں، ایں است و بس

(مطبوعہ، اگست 1982ء)